

ग्रामस्तरावरील “ग्राम पाणी पुरवठा व स्वच्छता” व “ग्राम आरोग्य समिती” यांचे विलिनीकरण करून या विषयांसाठी ग्रामस्तरावर “ग्राम आरोग्य, पोषण, पाणी पुरवठा व स्वच्छता समिती” अशी एकच समिती गठित करण्याबाबत

**महाराष्ट्र शासन**  
**पाणी पुरवठा व स्वच्छता विभाग**  
**शासन निर्णय क्रमांक ग्रापापु १००६/प्र. क्र. ३६९/ पापु-०७**  
**मंत्रालय, मुंबई ४०० ०३२ दिनांक ६ डिसेंबर, २००६**

- पहा :-** १) शासन निर्णय, ग्राम विकास विभाग, क्र. ग्रापापु-१०९१/सीआर २६७/३९-अ, दिनांक १०.०९.१९९१
- २) शासन निर्णय, पाणी पुरवठा व स्वच्छता विभाग, क्र. ग्रापापु-१०९६/प्र.क्र.१२८०/पापु-०७, दिनांक २८.११.१९९६
- ३) शासन निर्णय, सार्वजनिक आरोग्य विभाग, क्र. संकीर्ण २०००/ प्र.क्र.२६१/कु.क.३, दिनांक १०.११.२०००
- ४) शासन निर्णय, पाणी पुरवठा व स्वच्छता विभाग, क्र. ग्रापापु-१००१/प्र.क्र.१९०/ पापु-०७, दिनांक ३.९.२००१
- ५) दिनांक १ ऑगस्ट २००३ रोजी प्रसिध्द केलेला सन २००३ चा महाराष्ट्र अधिनियम क्र.२३
- ६) शासन परिपत्रक, पाणी पुरवठा व स्वच्छता विभाग, क्र. ग्रापापु-१००५/प्र.क्र.७४ (२)/ पापु-०७, दिनांक २.५.२००५

**प्रस्तावना :**

गावातील पाणी पुरवठा योजनांच्या दैनंदिन देखभाल व दुरुस्तीचे काम पहाण्यासाठी व पाणी गुणवत्ता नियंत्रणासाठी ग्रामस्तरावर **ग्राम पाणी पुरवठा व परिसर स्वच्छता समिती** गठीत करण्याबाबत सूचना संदर्भाधिन क्र.१ व २ येथील शासन निर्णयान्वये देण्यात आल्या असून या समितीची रचना व तिची कार्ये उक्त शासन निर्णयात देण्यात आली आहेत.

२. ग्रामीण पाणी पुरवठा कार्यक्रमासाठी सन २००० मध्ये मागणी आधारित समूह सहभागाचे सुधारित धोरण जाहीर केल्यानंतर या धोरणाच्या अंमलबजावणीसाठी संदर्भ क्र.४ येथील शासन निर्णयात दिलेल्या सूचनांन्वये पाणी पुरवठा योजनांची अंमलबजावणी ग्रामस्तरावरून करण्यासाठी **ग्राम पाणी पुरवठा व स्वच्छता समिती** गठीत करण्याच्या सूचना देण्यात आल्या असून या समितीची रचना व तिची कार्ये त्यात नमूद करण्यात आलेली आहेत.

३. मुंबई ग्रामपंचायत अधिनियम, १९५८ मध्ये सुधारित कलम ४९ मध्ये अंतर्भूत करून ग्रामस्तरावर गठित होणाऱ्या ग्राम विकास समित्यांना वैधानिक दर्जा देण्यात आला असून ग्रामस्तरावरील विविध विकास कामांसाठी ग्राम विकास समित्या गठित करण्याची तरतूद करण्यात आली आहे.

४. केंद्र शासनाने सन २००५ पासून सुरू केलेल्या राष्ट्रीय ग्रामीण आरोग्य अभियान (National Rural Health Mission) (NRHM) कार्यक्रमांतर्गत बालमृत्यु दर, माता मृत्यु दर व जनन दर कमी करणे, लसीकरण, कुपोषण व इतर आरोग्य विषयक कार्यक्रम राबविण्यात येत आहेत. या कार्यक्रमांतर्गत प्रजनन व बाल आरोग्य कार्यक्रम, राष्ट्रीय रोग नियंत्रण कार्यक्रम, एकात्मिक बाल विकास प्रकल्प व इतर कुटुंब कल्याण विषयक कार्यक्रम अंतर्भूत करण्यात आलेले आहेत.

५. ग्रामीण जनतेला पिण्याचे शुध्द पाणी पुरविणे, कुपोषण व आरोग्य विषयक कार्यक्रम हे एकमेकांशी निगडित असल्याने ग्रामस्तरावरून त्यांची अंमलबजावणी करताना या विविध कार्यक्रमांमध्ये समन्वय असणे आवश्यक असल्याने या कामांसाठी ग्रामस्तरावर वेगवेगळ्या समित्या गठित न करता हे काम ग्रामस्तरावरील एकाच समितीकडून करून घेणे आवश्यक असल्याने ग्रामस्तरावरील ग्राम आरोग्य समितीचे विलिनीकरण ग्राम पाणी पुरवठा व स्वच्छता समितीमध्ये करून या समितीचे नामाभिधान “ग्राम आरोग्य, पोषण, पाणी पुरवठा व स्वच्छता समिती” असे करण्याची व ग्रामीण पाणी पुरवठा, स्वच्छता, आरोग्य व पोषण हे विषय या समितीच्या अखत्यारित आणण्याची बाब शासनाच्या विचाराधीन होती.

### **शासन निर्णय :-**

प्रस्तावनेत नमूद केलेल्या बाबींचा विचार करून ग्रामस्तरावरून राबविण्यात येणारा पाणी पुरवठा व स्वच्छता विषयक कार्यक्रम, आरोग्य विषयक कार्यक्रम तसेच, महिला व बाल विकास कार्यक्रम ग्रामस्तरावरील एकाच समिती मार्फत राबविण्यासाठी ग्रामस्तरावरील ग्राम पाणी पुरवठा व स्वच्छता समिती व ग्राम आरोग्य समिती यांचे विलिनीकरण करून, मुंबई ग्रामपंचायत अधिनियम, १९५८ मधील सुधारित कलम ४९ अन्वये “ग्राम आरोग्य, पोषण, पाणी पुरवठा व स्वच्छता समिती” अशी एकच समिती गठित करण्यास व या समितीमार्फत पाणी पुरवठा व स्वच्छता विषयक कार्यक्रम, आरोग्य विषयक कार्यक्रम तसेच महिला व बाल विकास कार्यक्रम राबविण्यास शासन मान्यता देत आहे.

२. “ग्राम आरोग्य, पोषण, पाणी पुरवठा व स्वच्छता समितीची” रचना मुंबई ग्रामपंचायत अधिनियम, १९५८ मधील सुधारित कलम ४९ नुसार राहिल (प्रत सोबत परिशिष्ट - १ मध्ये जोडली आहे) तर, या समितीची कर्तव्ये व जबाबदाऱ्या सोबतच्या परिशिष्ट - २ मध्ये नमूद करण्यात आल्यानुसार राहतील.

३. वरील प्रमाणे “ग्राम आरोग्य, पोषण, पाणी पुरवठा व स्वच्छता समिती” गठित करण्यात आल्यावर या समितीचे सध्या असलेले बँक खाते फक्त पाणी पुरवठा व स्वच्छता कार्यक्रमासाठी वापरात ठेवावे; तर आरोग्य, महिला व बाल विकास कार्यक्रमासाठी स्वतंत्र बचत बँक खाते

उघडण्यात यावे. हे स्वतंत्र बचत बँक खाते समितीचे अध्यक्ष व गावातील अंगणवाडी सेविका या दोघांच्या संयुक्त सहिने चालविण्यात यावे. राष्ट्रीय ग्रामीण आरोग्य अभियानांतर्गत व आरोग्य तसेच पोषण कार्यक्रमांतर्गत प्राप्त होणारा निधी या स्वतंत्र खात्यामध्ये जमा करण्यात यावा. या खात्यामधील जमाखर्चाची नोंद आशा / अंगणवाडी सेविका यांनी स्वतंत्र नोंदवहीद्वारे ठेवावी. जमाखर्चाची ही नोंदवही वेळोवेळी एएनएम/एमपीडब्ल्यू/ग्रामपंचायतीने तपासावी व सार्वजनिक तपासणीसाठी उपलब्ध ठेवावी. या निधीचा विनियोग करण्या संदर्भात सार्वजनिक आरोग्य विभाग आणि महिला व बाल विकास विभागामार्फत वेळोवेळी देण्यात आलेल्या/येणाऱ्या मार्गदर्शक सूचनांनुसार कार्यवाही करण्यात यावी.

४. सदर शासन निर्णय, सार्वजनिक आरोग्य विभाग आणि महिला व बाल विकास विभाग यांच्या सहमतीने निर्गमित करण्यात येत आहे.

५. सदर शासन निर्णय, महाराष्ट्र शासनाच्या वेबसाईटवर उपलब्ध करण्यात आला असून त्याचा संगणक संकेतांक २००६१२०६१२३२०४००१ असा आहे.

महाराष्ट्राचे राज्यपाल यांच्या आदेशानुसार व नावाने,

(वि. शं. धुमाळ)  
प्रधान सचिव, महाराष्ट्र शासन

प्रति,

मा. राज्यपाल यांचे प्रधान सचिव

मा. मुख्यमंत्री यांचे प्रधान सचिव

मा. उपमुख्यमंत्री यांचे सचिव

मा. मंत्री यांचे खाजगी सचिव (सर्व)

मा. राज्यमंत्री यांचे खाजगी सचिव (सर्व)

मा.सदस्य, महाराष्ट्र विधान सभा / महाराष्ट्र विधान परिषद (सर्व)

अध्यक्ष, जिल्हा परिषद (सर्व)

मुख्य सचिव, महाराष्ट्र शासन

महासंचालक, माहिती व जनसंपर्क महासंचालनालय, मंत्रालय, मुंबई (दोन प्रती)

सचिव, आरोग्य व कुटुंब कल्याण मंत्रालय, भारत सरकार, नवी दिल्ली (पत्राने)

विभागीय आयुक्त (सर्व)

सदस्य सचिव, महाराष्ट्र जीवन प्राधिकरण, मुंबई

संचालक, भूजल सर्वेक्षण व विकास यंत्रणा, पुणे

संचालक, आरोग्य सेवा, महाराष्ट्र राज्य, मुंबई

जिल्हाधिकारी (सर्व)

मुख्य कार्यकारी अधिकारी, जिल्हा परिषद (सर्व)

प्रकल्प व्यवस्थापक, जलस्वराज्य प्रकल्प, सुधारणा सहाय्य व प्रकल्प व्यवस्थापन कक्ष, बेलापूर

प्रकल्प अधिकारी, आपलं पाणी प्रकल्प, सुधारणा सहाय्य व प्रकल्प व्यवस्थापन कक्ष, बेलापूर

प्रकल्प व्यवस्थापक, स्वजलधारा, बेलापूर

अभियान संचालक, राज्य आरोग्य अभियान, मुंबई

अतिरिक्त संचालक, आरोग्य सेवा, कुटुंब कल्याण, महाराष्ट्र राज्य, पुणे

मुख्य लेखा व वित्त अधिकारी, जिल्हा परिषद (सर्व)  
प्रादेशिक मुख्य अभियंता, महाराष्ट्र जीवन प्राधिकरण (सर्व)  
सहसंचालक, आरोग्य सेवा (सर्व)  
उपसंचालक, भूजल सर्वेक्षण व विकास यंत्रणा (सर्व)  
उपसंचालक, आरोग्य सेवा, विभागीय मंडळे (सर्व)  
अधीक्षक अभियंता, महाराष्ट्र जीवन प्राधिकरण (सर्व)  
जिल्हा वरिष्ठ भूवैज्ञानिक, भूजल सर्वेक्षण व विकास यंत्रणा (सर्व)  
जिल्हा माहिती अधिकारी (सर्व)  
जिल्हा आरोग्य अधिकारी (सर्व)  
कार्यकारी अभियंता, महाराष्ट्र जीवन प्राधिकरण (सर्व)  
कार्यकारी अभियंता, ग्रामीण पाणी पुरवठा विभाग, जिल्हा परिषद (सर्व)  
उप अभियंता, ग्रामीण पाणी पुरवठा उप विभाग, जिल्हा परिषद (सर्व)  
तहसिलदार (सर्व)  
गट विकास अधिकारी, पंचायत समिती (सर्व)  
महालेखापाल, महाराष्ट्र-१ (लेखा परीक्षा)/(लेखा व अनुज्ञेयता), मुंबई  
महालेखापाल, महाराष्ट्र-२ (लेखा परीक्षा)/(लेखा व अनुज्ञेयता), नागपूर  
मुख्य लेखा परीक्षक, स्थानिक निधी लेखा, नवी मुंबई  
उप मुख्य लेखा परीक्षक, स्थानिक निधी लेखा, नाशिक, पुणे, औरंगाबाद, अमरावती व नागपूर  
सरपंच, ग्रामपंचायत (सर्व)  
सार्वजनिक आरोग्य विभाग, मंत्रालय, मुंबई  
महिला व बाल विकास विभाग, मंत्रालय, मुंबई  
वित्त विभाग, मंत्रालय, मुंबई  
नियोजन विभाग, मंत्रालय, मुंबई  
मंत्रालयातील इतर सर्व विभाग  
संगणक कक्ष, पाणी पुरवठा व स्वच्छता विभाग, मंत्रालय, मुंबई  
पाणी पुरवठा व स्वच्छता विभागातील सर्व पर्यवेक्षकीय अधिकारी व कार्यासने  
निवडनस्ती (पापु-०७), पाणी पुरवठा व स्वच्छता विभाग



# महाराष्ट्र शासन राजपत्र

असाधारण

प्राधिकृत प्रकाशन

शुक्रवार, ऑगस्ट १, २००३ / श्रावण १०, शके १९२५

स्वतंत्र संकलन म्हणून फाईल करण्यासाठी या भागाला वेगळे पृष्ठ क्रमांक दिले आहेत.

## भाग चार

महाराष्ट्र विधानमंडळाचे अधिनियम व राज्यपालांनी प्रख्यापित केलेले अध्यादेश व केलेले विनियम

### अनुक्रमणिका

	पृष्ठे
सन २००३ चा महाराष्ट्र अधिनियम क्रमांक २३.—मुंबई ग्रामपंचायत अधिनियम, १९५८ यात आणखी सुधारणा करण्याकरिता अधिनियम	२४६-२५२

दिनांक ३१ जुलै २००३ रोजी मा. राज्यपालांनी संमती दिलेला, महाराष्ट्र विधानमंडळाचा पुढील अधिनियम माहितीसाठी, याद्वारे, प्रसिद्ध करण्यात येत आहे.

प्रतिमा उमरजी,  
प्रधान सचिव,  
महाराष्ट्र शासन,  
विधी व न्याय विभाग.

सन २००३ चा महाराष्ट्र अधिनियम क्रमांक २३.

(मा. राज्यपालांची संमती मिळाल्यानंतर "महाराष्ट्र शासन राजपत्रात"  
दिनांक १ ऑगस्ट २००३ रोजी प्रथम प्रसिद्ध केलेला अधिनियम.)

मुंबई ग्रामपंचायत अधिनियम, १९५८ यात आणखी सुधारणा करण्याकरिता अधिनियम

१९५९ चा  
मुंबई ३.  
२००३ चा  
महा.  
अध्या. ५.  
२००३ चा  
महा.  
अध्या. ७.

ज्याअर्थी, राज्य विधानमंडळाच्या दोन्ही सभागृहांचे अधिवेशन चालू नव्हते ;  
आणि ज्याअर्थी, यात यापुढे दिलेल्या प्रयोजनांकरिता, मुंबई ग्रामपंचायत अधिनियम, १९५८ यात आणखी सुधारणा करण्याकरिता महाराष्ट्राच्या राज्यपालांनी तातजेने कार्यवाही करणे जीमुळे आवश्यक व्हावे अशी परिस्थिती अस्तित्वात असल्याबद्दल त्यांची खात्री पटली होती ; आणि म्हणून त्यांनी दिनांक १, जून २००३ रोजी मुंबई ग्रामपंचायत (सुधारणा) अध्यादेश, २००३, आणि २ जुलै २००३ रोजी मुंबई ग्रामपंचायत (दुसरी सुधारणा) अध्यादेश, २००३ प्रख्यापित केले होते ;



आणि ज्याअर्थी, उक्त अध्यादेशाचे राज्य विधानमंडळाच्या एकत्रित अधिनियमात रूपांतर करणे इष्ट आहे, त्याअर्थी, भारतीय गणराज्याच्या चौपन्नाव्या वर्षी, याद्वारे, पुढील अधिनियम करण्यात येत आहे :—

संक्षिप्त नाव  
व प्रारंभ

१. (१) या अधिनियमास, मुंबई ग्रामपंचायत (दुसरी सुधारणा) अधिनियम, २००३ असे म्हणावे.  
(२) (क) या अधिनियमाची कलमे ४ व ६, दिनांक १४ जानेवारी २००३ रोजी अंमलात आली असल्याचे मानण्यात येईल; आणि

(ख) या अधिनियमाची कलमे २, ३ व ५, दिनांक २ जुलै २००३ रोजी अंमलात आली असल्याचे मानण्यात येईल

सन १९५९ चा  
मुंबई अधिनियम  
क्रमांक ३ याच्या  
कलम ३ ची  
सुधारणा.

२. मुंबई ग्रामपंचायत अधिनियम, १९५८ (यात यापुढे ज्याचा निर्देश "मुख्य अधिनियम" १९५९ चा मुंबई ३ असा करण्यात आला आहे) याच्या कलम ३ मध्ये,—

(क) खंड (क-३) नंतर पुढील खंड समाविष्ट करण्यात येईल :—

"(क-४) "लामार्थि स्तर उप-समिती" याचा अर्थ ग्रामपंचायतीमधील वसतिस्थान (प्रभाग, वस्ती, वाडी, तांडा, पाडा किंवा कोणत्याही नावाने संबोधण्यात येणारे असे स्वतंत्र वसतिस्थान) किंवा त्याचा भाग याची भौगोलिक, भू-जलशास्त्रीय, तंत्रशास्त्रीय, अर्थशास्त्रीय, सामाजिक आणि लोकसंख्याशास्त्रीय स्थिती विचारात घेऊन एखादा, विशिष्ट कार्यक्रम, योजना, कार्य किंवा उपयुक्तता यांच्याकरिता कलम ४९-क अन्वये घटित करण्यात आलेली उप-समिती, असा आहे ; "

(ख) खंड (२४) नंतर, पुढील खंड समाविष्ट करण्यात येईल :—

"(२४-क) "ग्रामविकास समिती" याचा अर्थ, कलम ४९ अन्वये घटित करण्यात आलेली समिती असा आहे, जी पंचायतीची समिती असल्याचे मानण्यात येईल ; "

सन १९५९ चा  
मुंबई अधिनियम  
क्रमांक ३ याच्या  
कलम ४९ ची  
सुधारणा.

३. मुख्य अधिनियमाच्या कलम ४९ ऐवजी, पुढील कलमे दाखल करण्यात येतील :—

ग्रामविकास  
समित्या

"४९. (१) ग्रामसभा, पंचायतीची विचारविनिमय करून, पंचायतीचे सदस्य, ग्रामपंचायत क्षेत्रात काम करणाऱ्या समूहाधारित संघटनांचे प्रतिनिधी, पंचायती, जिल्हा परिषद, राज्य शासन आणि मतदार यांचे ग्राम स्तरावरील कार्यकर्ते, यांच्यामधून, कोणत्याही नावाने संबोधण्यात येतील अशा एक किंवा अधिक ग्रामविकास समित्या घटित करील.

(२) अशा समितीची मुदत पंचायतीच्या मुदतीएवढी असेल.

(३) अशा समित्या, अनुसूची एक मध्ये नमूद केलेले विषय व कार्ये यांबाबत पंचायतीशी विचार विनिमय करून, ग्रामसभेकडून प्रत्यायोजित करण्यात येतील किंवा नेमून देण्यात येतील अशा अधिकारांचा वापर करतील, आणि पंचायतीची अशी कर्तव्ये व कामे, पार पाडतील आणि ग्रामसभा, जिल्हा परिषद, शासन किंवा इतर कोणतेही सक्षम प्राधिकरण यांच्याकडून पंचायतीकडे, वेळोवेळी सोपवण्यात येतील अशी पंचायतीशी संबंधित किंवा तिच्याशी संलग्न असलेली इतर कामे व कार्ये पार पाडतील. ग्रामसभेला, पंचायतीचे सर्वसाधारण पर्यवेक्षण आणि नियंत्रण यांना अधीन राहून, अशा समित्यांच्या कार्यपद्धतीचे नियमन करता येईल.

(४) ग्रामविकास समितीतील सदस्यांची एकूण संख्या, बारापेक्षा कमी नसेल आणि चौवीसपेक्षा जास्त नसेल :

परंतु—

(क) तिच्या सदस्यांपैकी एक-तृतीयांशापेक्षा कमी नसतील इतके सदस्य पंचायतीच्या सदस्यांमधील असतील ;



(ख) तिच्या सदस्यांपैकी एक-द्वितीयांशापेक्षा कमी नसतील इतके सदस्य महिला असतील ;  
आणि

(ग) त्या बाबतीत शासनाकडून विनिर्दिष्ट करण्यात येईल अशा संख्येतील सदस्य, अनुसूचित जाती, अनुसूचित जमाती, विमुक्त जाती व भटक्या जमाती (यात यापुढे ज्यांचा उल्लेख " दुर्बल वर्ग " असा करण्यात आला आहे) यातील असतील ;

परंतु आणखी असे की, जेव्हा ग्रामविकास समिती ही केवळ महिलांच्या किंवा दुर्बल वर्गाच्या हितासाठी करावयाचे एखादे कृति कार्यक्रम, योजना किंवा उपयुक्तता यांच्या प्रयोजनासाठी घटित करण्यात आली असेल तेव्हा अशा समितीमधील महिला सदस्यांचे किंवा यथास्थिति, दुर्बल वर्ग सदस्यांचे संख्याबळ हे समिती सदस्यांच्या एकूण संख्येच्या तीन-चतुर्थांशापेक्षा कमी असणार नाही ;

(घ) ग्रामसभा, ग्रामविकास समितीमध्ये, ग्राम महिला मंडळ किंवा या प्रयोजनासाठी विशेष-रीत्या बोलाविण्यात आलेली महिला मतदारांची ग्रामसभा यांच्याकडून शिफारस करण्यात येईल अशा महिला सदस्यांचे सामान्यपणे नामनिर्देशन करील. पुरेसे कारण असले तर ते कामकाजामध्ये नमूद करून मगच ग्रामसभेला अशी कोणतीही शिफारस नाकारता येईल ;

(ङ) ग्रामसभेला, तिच्या स्वेच्छानिर्णयानुसार, महिला मंडळे, युथ क्लब (युवक संघ) इत्यादी सारख्या कोणत्याही ग्रामस्तरावरील संस्थांच्या सदस्यांना पसंतीक्रम देता येईल ;

(च) ग्रामसभेला, शिक्षक, तलाठी, अंगणवाडी सेविका, गावातील पाणीवाले, ग्रामीण आरोग्य सेवक, यांसारखे ग्रामीण भागात काम करणारे शासनाचे, निम-शासनाचे, जिल्हा परिषदेचे ग्रामस्तरावरील कोणतेही अधिकारी किंवा कर्मचारी यांनादेखील, कोणत्याही बाबींवर किंवा बाबींवर सहाय्य करण्याच्या किंवा सल्ला देण्याच्या प्रयोजनासाठी ग्रामविकास समितीच्या सभेला किंवा सभांना हजर राहण्यासाठी विशेष आमंत्रित म्हणून बोलावता येईल. अशा आमंत्रित केलेल्या अधिकाऱ्याला कामकाजामध्ये भाग घेता येईल, परंतु त्याला मतदानाचा अधिकार असणार नाही.

(५) पोट-कलम (१) अन्वये घटित केलेली ग्रामविकास समिती ही पंचायतीची समिती असल्याचे मानण्यात येईल आणि ती, पंचायतीच्या सर्वंकष पर्यवेक्षणाखाली व नियंत्रणाखाली असेल. पंचायतीची प्रशासकीय यंत्रणा जशी पंचायतीला सहाय्य करते तशीच ती अशा समितीला सहाय्य करील.

(६) ग्रामविकास समितीच्या लेख्यांचे वार्षिक विवरण व कामकाज, दैनंदिन सोयीसाठी स्वतंत्रपणे ठेवण्यात येईल व जतन करण्यात येईल. मात्र पंचायत अभिलेखाचा, लेख्यांचा व कामकाजाचा तो अविभाज्य भाग असेल, आणि पंचायतीमार्फत, पंचायतीच्या वार्षिक अर्थसंकल्पाला मान्यता देण्याच्या आणि वार्षिक लेख्यांना मंजुरी देण्याच्या प्रयोजनासाठी विशेष रीत्या बोलाविण्यात आलेल्या ग्रामसभेच्या सभेमध्ये, ते सादर करण्यात येईल.

(७) ग्रामविकास समितीचे अधिकार, कर्तव्ये आणि कार्ये काढून घेण्याच्या आणि ग्रामपंचायतीला, त्यांची कार्ये परत घेऊ देण्याच्या प्रयोजनासाठी खास बोलाविलेल्या बैठकीमध्ये उपस्थित असलेल्या आणि मतदान करणाऱ्या सदस्यांच्या दोन-तृतीयांशापेक्षा कमी नाही इतक्या बहुमताने, असाधारण परिस्थितीमध्ये, अशी परिस्थिती नमूद करून आणि तिला मान्यता देऊन ग्रामसभेद्वारे तसे ठरविले असल्याखेरीज, सामान्यतः पंचायत, ग्रामसभेकडून ग्रामविकास समितीकडे सोपविण्यात आलेल्या अधिकारांचा वापर करणार नाही आणि तिची कर्तव्ये आणि कार्ये पार पाडणार नाही.



(८) (क) ग्रामविकास समितीचे एकदा नियुक्त केलेले सदस्य, पुढील बाबी वगळता, पोट-कलम (२) मध्ये तरतूद केलेला त्यांचा पदावधी समाप्त होण्यापूर्वी, पदावरून दूर करण्यात येणार नाही किंवा परत बोलावले जाणार नाहीत :—

(एक) त्या प्रयोजनासाठी यथोचितरीत्या बोलाविलेल्या बैठकीमध्ये ग्रामसभेने तसा स्पष्ट निर्णय संमत केला असल्याखेरीज, किंवा

(दोन) अशा सदस्याला, कलम १४ मध्ये, पंचायत सदस्यांसाठी विनिर्दिष्ट केलेल्यापैकी कोणतीही निरहता लागू असल्याखेरीज ;

(ख) ग्रामविकास समितीच्या सदस्याचा मृत्यू, त्याचा राजीनामा, त्याला पदावरून काढून टाकणे किंवा परत बोलावणे किंवा अन्य प्रकारची सदस्याची निरहता यामुळे रिक्त झालेले कोणतेही पद पोट-कलम (१), (२) आणि (४) यां अन्वये तरतूद केल्याप्रमाणे भरण्यात येईल.

(९) नवीन पंचायत घटित झाल्यावर, नवीन पंचायत घटित झाल्यापासून पंचेचाळीस दिवसांच्या आत ग्रामविकास समिती पुनर्घटित करण्यात येईल :

परंतु, आधीच्या समितीच्या सदस्यांना, ते अन्यथा पात्र असतील तर, नवीन समितीवर पुनर्नियुक्तीसाठी कोणतीही आडकाठी करण्यात येणार नाही.

लामार्थी  
स्तर उप-  
समिती.

४९-क. (१) कलम ४९ च्या पोट-कलम (१) अन्वये घटित करण्यात आलेल्या ग्रामविकास समितीला, पंचायतीशी विचारविनिमय करून आणि ग्रामसभेच्या पूर्वमान्यतेने आणि इष्ट वाटल्यास, पंचायत क्षेत्रातील वस्तीची भौगोलिक, भू-जलशास्त्रीय, तंत्रशास्त्रविषयक, आर्थिक, सामाजिक व लोकसंख्याविषयक स्थिती विचारात घेऊन, केवळ त्या वस्तीसाठीच असलेल्या विद्यमान किंवा प्रस्तावित कृती कार्यक्रम, योजना अथवा उपयोगिता यांच्या लामार्थी मतदारांच्या निवडणुकीकरिता म्हणून घेण्यात येणाऱ्या बैठकीमध्ये ज्यात प्रत्येक लामार्थी कुटुंबाला एक मत असेल—एक लामार्थी स्तर उप-समिती घटित करता येईल.

(२) अशा समितीची मुदत पंचायतीच्या मुदतीएवढी असेल.

(३) ग्रामविकास समितीला, ग्रामपंचायतीच्या मान्यतेने, विनिर्दिष्ट कृती कार्यक्रम, योजना किंवा उपयोगितेच्या संबंधातील तिचे अधिकार, प्राधिकार, कार्ये आणि कर्तव्ये लामार्थी स्तर उप-समितीकडे सोपवता येतील.

(४) लामार्थी स्तर उप-समितीतील सदस्यांची एकूण संख्या बाराहून अधिक असणार नाही : परंतु—

(क) लामार्थी स्तर उप-समिती ज्यासाठी घटित केली असेल अशा योजनेचे, कृती कार्यक्रमाचे किंवा उपयोगितेचे जे लामार्थी आहेत असे पंचायत सदस्य हे अशा लामार्थी स्तर उप-समितीचे सदस्य असतील ;

(ख) समितीच्या सदस्यांपैकी एक-द्वितीयांशापेक्षा कमी नसतील इतके सदस्य महिला असतील ; आणि

(ग) याबाबतीत शासनाकडून विनिर्दिष्ट करण्यात येईल तेवढ्या प्रमाणात उक्त समितीवरील पदे राखून ठेवण्यात येतील व ती दुर्बल घटकातील सदस्यांमधून भरण्यात येतील.

(५) लामार्थी स्तर उप-समिती, ती ज्यासाठी घटित करण्यात आली असेल असे कृती कार्यक्रम, योजना किंवा उपयोगिता यांच्या संबंधातील अधिकारांचा वापर करील आणि त्याच्याशी संबंधित कर्तव्ये आणि कार्ये पार पाडील आणि ती संबंधित ग्रामविकास समितीचे सर्वंकष अधीक्षण, नियंत्रण आणि मार्गदर्शन यांना अधीन असेल.



(६) (क) एकदा नियुक्त केलेल्या लाभार्थी स्तर उप-समितीच्या सदस्यांना पुढील बाबी वगळता, पोट-कलम (२) मध्ये तरतूद केलेला त्यांचा पदावधी समाप्त होण्यापूर्वी, पदावरून दूर करण्यात येणार नाही किंवा परत बोलावले जाणार नाहीत :—

(एक) त्या प्रयोजनासाठी यथोचितरित्या बोलाविलेल्या बैठकीमध्ये ग्रामसभेने किंवा यथास्थिति, कृती कार्यक्रम, योजना किंवा उपयोगिता यांचे लाभार्थी मतदार यांनी तसा स्पष्ट निर्णय संमत केला असल्याखेरीज, किंवा

(दोन) अशा सदस्याला, कलम १४ मध्ये, पंचायत सदस्यांसाठी विनिर्दिष्ट केलेल्यापैकी कोणतीही निरहता लागू असल्याखेरीज ;

(ख) लाभार्थी स्तर उप-समितीच्या सदस्याचा मृत्यू, त्याचा राजीनामा, त्याला पदावरून काढून टाकणे वा परत बोलावणे किंवा अन्य प्रकारची सदस्याची निरहता यामुळे रिक्त झालेले कोणतेही पद, पोट-कलम (१), (२) आणि (४) याखाली तरतूद करण्यात आल्याप्रमाणे भरण्यात येईल.

(७) नवीन पंचायत घटित झाल्यावर, नवीन पंचायत घटित झाल्यापासून पंचेचाळीस दिवसांच्या आत, लाभार्थी स्तर उप-समिती पुनर्घटित करण्यात येईल :

परंतु, आधीच्या समितीच्या सदस्यांना, अन्यथा ते पात्र असतील तर, नवीन समितीवर पुनर्नियुक्तीसाठी कोणतीही आडकाठी करण्यात येणार नाही. "

४. मुख्य अधिनियमाच्या कलम १६० मधील पोट-कलम (१) मध्ये, खंड (क) नंतर, पुढील परंतुक जादा दाखल करण्यात येईल :—

सन १९५९ चा मुंबई अधिनियम क्रमांक ३ याच्या कलम १६० ची सुधारणा.

" परंतु, जेथे गावाच्या हद्दीमध्ये समाविष्ट असलेले कोणतेही स्थानिक क्षेत्र, अशा गावाच्या स्थानिक क्षेत्रातून वगळलेले असेल आणि अशा विद्यमान गावाच्या लोकसंख्येच्या दहा टक्क्यांहून अधिक लोकसंख्या, कोणत्याही प्रकारे बाधित न होता किंवा नव्याने घोषित केलेल्या गावामध्ये स्थलांतरित न होता ते केवळ प्रकल्पबाधित व्यक्तींच्या पुनर्वसनासाठीचे वेगळे गाव असल्याचे घोषित केले असेल तर, अशा प्रकरणात, या खंडामध्ये किंवा त्यावेळी अंमलात असलेल्या इतर कोणत्याही कायद्यामध्ये काहीही अंतर्भूत असले तरी, अशाप्रकारे स्थानिक क्षेत्र वगळणे आणि त्याच्या परिणामी विद्यमान गावाच्या हद्दीत होणारा बदल हा, कलम ४ चे पोट-कलम (२) आणि कलम १६० चे पोट-कलम (१) यामध्ये अभिप्रेत असल्याप्रमाणे अशा गावाच्या हद्दीतील बदल असल्याचे मानण्यात येणार नाही आणि या खंडात तरतूद केल्याप्रमाणे अशा विद्यमान बाधित गावाची विद्यमान पंचायत विसर्जित झाल्याचे मानण्यात येणार नाही आणि पंचायतीचे सर्व सदस्य, त्यांच्या मुदतीच्या उर्वरित कालावधीसाठी अशा पंचायतीचे सदस्य असणे सुरू राहिल ; "

५. मुख्य अधिनियमाच्या कलम १७६ च्या पोट-कलम (२) च्या खंड (दहा-क) नंतर पुढील खंड समाविष्ट करण्यात येईल :—

सन १९५९ चा मुंबई अधिनियम क्रमांक ३ याच्या कलम १७६ ची सुधारणा.

" (दहा-ख) कलम ४९ व ४९-क याअन्वये, ज्यासाठी नियम करणे आवश्यक असेल अशा कोणत्याही बाबीसाठी किंवा सर्वसाधारणपणे उक्त कलमांची प्रयोजने पार पाडण्यासाठी ; "

६. (१) मुख्य अधिनियमाच्या कलम ४ अन्वये काढण्यात आलेली कोणतीही अधिसूचना, किंवा मुंबई ग्रामपंचायत (दुसरी सुधारणा) अधिनियम, २००३ चा कलम ४ हा अंमलात आल्याच्या दिनांकाला किंवा त्यानंतर, मुख्य अधिनियमाखाली काढण्यात आलेला कोणताही आदेश,

व्यावृत्ती.



निदेश किंवा सूचना, कधीही काढण्यात आलेली नव्हती असे मानण्यात येईल आणि अशी अधिसूचना, आदेश, निदेश किंवा, यथास्थिति, सूचना काढल्याच्या परिणामी, ज्याच्या सीमामध्ये फेरफार करण्यात आले आहेत अशी विद्यमान ग्रामपंचायत विसर्जित होणार नाही किंवा तिचे कधीही विसर्जन झाले नव्हते असे मानण्यात येईल, आणि अशा पंचायतीच्या कोणत्याही सदस्याने, त्याचे पद कधीही सोडले नव्हते असे मानण्यात येईल आणि त्यानुसार, अशा पंचायतीचे सर्व सदस्य, त्यांची मुदत पूर्ण होईपर्यंत सदस्य म्हणून पदावर राहतील आणि ते सतत पदावर होते असे मानण्यात येईल.

(२) अशा विद्यमान पंचायतीच्या सीमामध्ये फेरफार करणारी, मुख्य अधिनियमाच्या कलम ४ खालील अधिसूचना, मुंबई ग्रामपंचायत (दुसरी सुधारणा) अधिनियम, २००३ चा कलम ४ हा अंमलात याचच्या दिनांकाला किंवा त्यापूर्वी, आधीच काढण्यात आलेली होती, एवढ्याच केवळ कारणावरून, कोणताही दावा, अर्ज किंवा कोणतीही कायदेशीर कार्यवाही, कोणत्याही न्यायालयात किंवा कोणताही अधिकारी किंवा प्राधिकारी यांच्यासमोर दाखल करता येणार नाही किंवा चालवता येणार नाही.

अडचणी दूर  
करण्याचा  
अधिकार.

७. (१) या अधिनियमाद्वारे सुधारणा करण्यात आलेल्या मुख्य अधिनियमाच्या तरतुदी अंमलात आणताना किंवा त्यामध्ये अंतर्भूत असलेल्या कोणत्याही गोष्टीमुळे कोणतीही अडचण उद्भवल्यास, राज्य शासनाला, प्रसंग उद्भवेल त्याप्रमाणे अडचण दूर करण्याच्या प्रयोजनासाठी, त्यास आवश्यक किंवा इष्ट वाटेल अशी, या अधिनियमाद्वारे सुधारणा करण्यात आलेल्या मुख्य अधिनियमाच्या तरतुदींशी विसंगत नसेल अशी कोणतीही कृती आदेशाद्वारे, करता येईल :

परंतु, या अधिनियमाच्या प्रारंभाच्या तारखेपासून दोन वर्षांचा कालावधी समाप्त झाल्यानंतर कोणताही असा आदेश काढण्यात येणार नाही.

(२) पोट-कलम (१) अन्वये काढण्यात आलेला प्रत्येक आदेश, तो काढण्यात आल्यानंतर, शक्य तितक्या लवकर, राज्य विधानमंडळाच्या प्रत्येक समागृहापुढे ठेवण्यात येईल.



महाराष्ट्र शासन राजपत्र, असाधारण, ऑगस्ट १, २००३ / श्रावण १०, शके १९२५

२५२

८. (१) मुंबई ग्रामपंचायत (सुधारणा) अध्यादेश, २००३ व मुंबई ग्रामपंचायत (दुसरी सुधारणा) अध्यादेश, २००३ हे याद्वारे निरसित करण्यात येत आहेत.

२००३ चे  
महाराष्ट्र  
अध्यादेश  
क्रमांक ५ व  
महाराष्ट्र  
अध्यादेश क्रमांक  
७ चे निरसन व  
व्यावृत्ती.

(२) अशाप्रकारे निरसन झाले असले तरीही, उक्त अध्यादेशांद्वारे सुधारणा केल्याप्रमाणे, मुख्य अधिनियमान्वये करण्यात आलेली कोणतीही कृती किंवा कार्यवाही ही, (काढण्यात आलेली कोणतीही अधिसूचना, आदेश, निदेश किंवा सूचना यांसह) या अधिनियमाद्वारे सुधारणा करण्यात आलेल्या मुख्य अधिनियमाच्या तरतुदीन्वये केलेली कृती किंवा, यथास्थिति, कार्यवाही असल्याचे मानण्यात येईल.

## परिशिष्ट-२

“ग्राम आरोग्य, पोषण, पाणी पुरवठा व स्वच्छता समिती” ची कार्यकक्षा, कर्तव्ये व जबाबदाऱ्या

**कार्यक्षेत्र :-** समितीच्या कार्यक्षेत्रात ग्राम पंचायतीच्या हद्दीतील सर्व गावे, वाड्या, वस्त्या, पाडे येतील.

**कर्तव्ये :** (I) ग्रामीण पाणी पुरवठा योजनांचे व्यवस्थापन, देखभाल व दुरुस्ती

(II) गावांच्या पाणी पुरवठा योजनेची अंमलबजावणी करणे

(III) ग्रामपंचायत हद्दीतील परिसर स्वच्छता

(IV) कुटुंब कल्याण व पोषण कार्यक्रम

गावातील सुशिक्षित व काम करण्यास उत्सुक असलेल्या व्यक्तींची निवड करून त्यांची ग्राम पाणी पुरवठा कर्मचारी म्हणून नेमणूक करण्यासाठी ग्राम पंचायतीकडे शिफारस करावी. या व्यक्तीस योग्य प्रशिक्षण देण्याच्या दृष्टीने ग्राम पंचायतीस मार्गदर्शन करावे. ग्राम पंचायतीने या व्यक्तीचे मानधन/पगार जमा झालेल्या पाणीपट्टीतून भागवावे. समितीने ग्राम पाणी पुरवठा कर्मचाऱ्यांच्या कामाचे पर्यवेक्षण करण्यात ग्राम पंचायतीला मदत करावी व तो आपली कर्तव्ये वेळेवर आणि नीटपणे पार पाडतो आहे किंवा नाही यावर नियंत्रण ठेवण्याबाबत मार्गदर्शन व मदत करावी.

ग्राम पाणी पुरवठा कर्मचाऱ्याची कर्तव्ये खालीलप्रमाणे राहतील :

(१) गावातील सर्व पिण्याच्या पाण्याच्या उद्भवाची नोंद ठेवणे.

(२) गावात नळपाणी पुरवठा असल्यास -

(अ) पाणी वेळेवर सोडणे व सर्व वाड्या, वस्त्यांना पुरेशा प्रमाणात पाणी मिळेल याची खात्री करणे.

(ब) नळ पाणी पुरवठा यंत्रणेत निर्माण झालेल्या किरकोळ बिघाडाची दुरुस्ती करणे.

(क) दररोज ओ.टी.चाचणी घेणे. ओ.टी.साठी पाणी नमुना गावातील प्रत्येक भागातील, वाड्या, वस्त्यांतील शेवटच्या नळापासून घ्यावयास सुरुवात करून पुढील काही नळांच्या पाण्याची ओ.टी.चाचणी करावी व निष्कर्ष नोंदवहीत लिहावे.

(ड) ओ.टी.निगेटिव्ह असल्यास पाणी नमुना घेऊन एफ.सी.चाचणीसाठी पाठवावा आणि ओ.टी. निगेटिव्ह असल्याची माहिती ग्राम पाणी पुरवठा, स्वच्छता, आरोग्य व पोषण समितीस व पाणी पुरवठ्याची निगा राखणाऱ्या कनिष्ठ अभियंत्यास द्यावी.

(३) गावास पाणी पुरवठा विहिरीवरून व हातपंपाद्वारे होत असल्यास -

(अ) पिण्याच्या पाण्याच्या सर्व विहिरीच्या पाण्यात टी.सी.एल. पावडर योग्य प्रमाणात व योग्य पद्धतीचा अवलंब करून टाकावी.

(ब) पिण्याच्या पाण्याच्या सर्व विहिरीच्या पाण्याची ओ.टी. चाचणी दररोज घ्यावी व निष्कर्षाची नोंद नोंदवहीत घ्यावी.

(क) ओ.टी. निगेटिव्ह असल्यास पाणी नमुना घेऊन एफ.एफ.सी चाचणीसाठी पाठवावा व त्यांची नोंद नोंदवहीत घ्यावी. त्यानंतर लगेचच त्या विहिरीत



टी.सी.एल. पावडर टाकून पाणी निर्जंतूक करावे.

(४) पिण्याच्या पाण्याच्या सर्वच उद्भवाभोवतालचा परिसर स्वच्छ राहिल याची काळजी घ्यावी.

(५) पाणीपट्टी वसूलीस ग्रामसेवकास मदत करावी.

त्याने केलेल्या कामाची माहिती वेळोवेळी ग्रामसेवक व ग्राम पंचायतीस द्यावी.

(७) प्रत्येक महिन्यात केलेल्या कामाचा मासिक अहवाल विहित नमुन्यात ग्राम सेवकास द्यावा.

#### **सार्वजनिक विहिर :-**

सार्वजनिक विहिरींच्या बाबतीत समितीने खाली निर्देशिलेल्या बाबींबाबत दक्षता घेण्यात यावी.

(१) सार्वजनिक विहिरीतील गाळ दोन वर्षातून किमान एकदा तरी उपसण्यात येतो.

(२) सार्वजनिक विहिरीत पोहावयास अथवा अन्य कारणांसाठी कोणीही व्यक्ती उतरून पाणी घाण/अशुध्द केले जात नाही.

(३) सार्वजनिक विहिरींच्या परिसरात कपडे धुणे, भांडी घासणे, आंघोळ करणे, जनावरे धुणे, मलमुत्र विसर्जन इत्यादी आक्षेपार्ह व्यवहार केला जात नाही. तसेच विहिरीवर झाडांच्या फांद्या आल्यामुळे विहिरीत पालापाचोळा अथवा पक्ष्यांची विष्टा पडत नाही.

(४) खताचे खड्डे/सार्वजनिक-खाजगी संडास, सार्वजनिक विहिरींच्या लगतच्या परिसरात अस्तित्वात नाहीत.

(५) सार्वजनिक विहिरींची पडझड झाल्यास ती पूर्ववत सुस्थितीत राहण्याच्या दृष्टीने ग्राम पंचायतीमार्फत कार्यवाही करण्यात येते.

#### **हातपंप/वीजपंप :-**

विंध्य विहिरींवर बसविण्यात आलेल्या हातपंप/विद्युतपंपाबाबत समितीने खाली निर्देशिलेल्या बाबींबाबत दक्षता घेण्यात यावी.

(१) हातपंपाच्या दांड्याशी अथवा वीजपंपाच्या नळ कोंडाळ्याशी गावातील मुले खेळून त्याची मोडतोड होत नाही.

(२) विंध्य विहिरींतील पाण्याचा उपसा मोठ्या प्रमाणावर पिण्याव्यतिरिक्त अन्य कारणांसाठी करण्यात येत नाही.

(३) विंध्य विहिरींसाठी बांधण्यात आलेल्या ओटयांवर कपडे धूतले जात नाहीत. तसेच, सदर ओटे फुटलेल्या स्थितीत नाहीत.

(४) विंध्य विहिरींच्या आजूबाजूस साठणाऱ्या पाण्यास वाट काढून ते दूरवर सोडून देण्यात येते, ते परिसरात साचून मुरत नाही. तसेच, विंध्य विहिरींच्या परिसरात खताचे खड्डे/सार्वजनिक अथवा खासगी संडास नाहीत.

(५) हातपंप/वीजपंप नादुरुस्त झाल्यास, त्यांची वेळच्या वेळी दुरुस्ती केली जात आहे.

(६) हातपंप/वीजपंपासाठी विहित केलेली वर्गणी ग्राम पंचायती मार्फत प्रत्येक वर्षाच्या मार्च महिन्यात १५ तारखेपर्यंत जिल्हा परिषदेकडे भरली जात आहे.

#### **नळ योजना :-**

नळ योजना ही पाणी पुरवठ्यासाठी कार्यान्वित करण्यात आलेली अत्यंत महागडी व खर्चिक उपाययोजना आहे, हे लक्षात घेऊन समितीने या उपाययोजनेच्या बाबतीत खाली निर्देशिल्याप्रमाणे काळजीपूर्वक दक्षता घेण्यासाठी ग्राम पंचायतीस मार्गदर्शन व मदत करावी.

- (१) गावातील उंचावरील टाकी व जमिनीवरील टाकीची जागा तसेच, गावात बसविण्यात येणाऱ्या नळ कोंडाळ्याची जागा नळ योजनेच्या संबंधित अभियंत्यांच्या मदतीने/मार्गदर्शनाने ग्रामस्थांची सोय होईल अशा रितीने निश्चित करावी.
- (२) गावातील नळ योजनेच्या वितरण नलिका विहित खोलीवर व गावातील सांडपाण्याच्या गटारापासून सुरक्षित अंतरावर टाकण्यात येत आहे.
- (३) उद्भवापासून गावापर्यंत पाणी आणण्यासाठी टाकण्यात आलेल्या उध्दरण वाहिनीची अथवा तीवर बसविण्यात आलेल्या एअर व्हॉल्व्हची विघ्नसंतोषी लोकांकडून मोडतोड केली जात नाही व अशी तोड-फोड निदर्शनास आल्यास, वेळच्या वेळी दुरुस्त केली जात आहे.
- (४) उध्दरण वाहिनी/गुरुत्ववाहिनी, उंचावरील टाकी/जमिनीवरील टाकी व वितरण नलिकात गळती आढळल्यास, ती वेळीच दुरुस्त केली जात आहे.
- (५) नळांची मोडतोड करण्यात येत नाही, अथवा मोडतोड झाल्यास ते वेळच्या वेळी दुरुस्त करण्यात येत आहेत.
- (६) नळातून पाणी वाहून ते फुकट जात नाही अथवा नळ कोंडाळ्याच्या परिसरात साचून रहात नाही, ज्यामुळे गावात डास, माशा इत्यादींचा उपदव वाढून साथरोगाचा प्रादुर्भाव होणार नाही.
- (७) नळाच्या पाण्याचा बागा शिंपणे, जनावरे धुणे इत्यादि प्रकारे गैरवापर करण्यात येत नाही.
- (८) योजनेच्या उद्भवाजवळ अथवा नळ कोंडाळ्याच्या परिसरात कपडे धुणे, भांडी घासणे, जनावरे धुणे, मलमुत्र विसर्जन इत्यादि आक्षेपार्ह व्यवहार केले जात नाहीत व परिसर स्वच्छ ठेवण्यात येत आहे.
- (९) योजनेच्या उद्भवात, उंचावरील टाकीत व जमिनीवरील टाकीत ठराविक कालावधीनंतर पाणी शुद्धिकरणासाठी/ निर्जंतुक रहाण्यासाठी ग्राम पंचायतीमार्फत ब्लिचिंग पावडर / टी.सी.एल. पावडर टाकणे अशा सारखी व्यवस्था करण्यात येत आहे.
- (१०) खताचे खड्डे, सार्वजनिक तथा खाजगी संडास योजनेच्या उद्भव व नळ कोंडाळ्यापासून दूर आहेत.
- (११) योजनेच्या पाण्याचे नमुने महिन्याच्या १५ तारखेस व ३० तारखेस (फेब्रुवारी महिन्यात २८ तारखेस) नजिकच्या प्राथमिक आरोग्य केंद्राकडे तपासणीसाठी पाठविण्यात येतात व पाणी अशुद्ध /जंतुमिश्रित असल्याचा अहवाल आल्यास, ते शुद्ध करण्यासाठी अहवालात नमूद केलेली कार्यवाही करण्यात येते.
- (१२) नळ योजनेच्या देखभाल व दुरुस्तीसाठी योग्य दराने पाणीपट्टी बसविण्यात आली आहे व ती वेळोवेळी वसूल करण्यात येते.

#### **कुटुंब कल्याण व पोषण कार्यक्रमाचे विषय :-**

- १) ठरलेल्या दिवशी दिलेली ग्रामभेट
- २) गरोदर मातांची नोंदणी आणि तपासणी
- ३) आरोग्य संस्थांतर्गत बाळंतपण
- ४) बालकांची जन्म, मृत्यु नोंदणी
- ५) गावातील ० ते ५ वर्षाखालील सर्व बालकांचे लसीकरण
- ६) समाजातील मुलींचे/स्त्रीयांचे घटते प्रमाण लक्षात घेऊन त्यांचे समाजातील स्था उंचावण्यासाठी चर्चा घडवून आणणे व त्यावर उपाययोजना सुचविणे (उदा.मुलींना शाळेत पाठविणे, उच्च शिक्षणासाठी प्रवृत्त करणे, वयाच्या १८ वर्षांनंतर विवाह करणे इत्यादी)



- ७) जननी सुरक्षा योजना व सावित्रीबाई फुले कन्या कल्याण योजनेतील लाभार्थ्यांना लाभ मिळविण्यासाठी पाठपुरावा करणे.
- ८) कुटुंब कल्याण कार्यक्रमांमध्ये पुरुषांचा सहभाग वाढविणे (उदा.कुटुंब नियोजन शस्त्रक्रिया करून घेणे, गरोदरपणामध्ये पत्नीला वेळोवेळी आरोग्य संस्थांमध्ये तपासणीकरीता घेऊन जाण्यासाठी मदत करणे, बालकांच्या लसीकरणामध्ये मदत करणे, दोन अपत्यांमध्ये अंतर ठेवणे, इत्यादी)
- ९) किशोरीचे व गर्भवती स्त्रियांचा चौरस आहार/गर्भवती मातेसाठी विश्रांती, पोषण व स्वच्छ पाणी पुरवठा.
- १०) जन्मानंतर अर्ध्या तासात स्तनपान, निव्वळ स्तनपानासाठी आढावा, सहा महिने पूर्ण झालेल्या प्रत्येक बालकास स्तनपानासोबत पुरक आहार देऊन नियमित स्वरूपात अर्धवार्षिक वाढदिवस साजरा करणेबाबत चर्चा व आढावा घेणे.
- ११)समुदाय वृद्धीपत्रकाद्वारे बालकांच्या वजनवाढीचे सामाजिक संनियंत्रण करणे, बालकांना कुपोषणातून बाहेर आणण्यासाठी बालकांना दत्तक घेणे, आहाराच्या नियोजनाचा आढावा घेणे.
- १२) कुपोषित बालकांना विशेष आहार व आरोग्य सेवा पुरविण्यासाठी केलेल्या उपाययोजनांवर सविस्तर चर्चा व पुढील नियोजन.
- १३) बालकांना कुपोषण मुक्त केलेल्या आई-वडिलांचा, दत्तक पालकांचा ग्रामस्थांमार्फत सत्कार करणे.